

УП1 Број: / Numer: 08-331

Врз основа на член 18 став 1 алинеја 2, член 82 став 1 алинеја 5 и член 83 од Законот за аудио и аудиовизуелни медиумски услуги - ЗАВМУ („Службен весник на РМ“, бр.184/13, 13/14, 44/14, 101/14, 132/14, 142/16, 132/17, 168/18, 248/18 и 27/19 и „Службен весник на Република Северна Македонија“ бр.42/20, 77/21, 154/23, 55/24 и 193/24), а во врска со член 62 став 6 од истиот закон и член 21 од Правилникот за минимални технички, просторни, финансиски и кадровски услови за добивање дозвола за радио и телевизиско емитување (Пречистен текст) арх.бр.01-3953/1 од 31.10.2023 г., член 51 став 1 и став 3 и член 52 став 2 од Законот за општата управна постапка („Службен весник на РМ“, бр.124/15), член 28 од Законот за управни спорови („Службен весник на РСМ“, бр.96/19), постапувајќи по Предлогот Уп1 бр.08-331 од 11.12.2024 г. за покренување постапка за одземање и Предлогот Уп1 бр.08-331 од 23.12.2024 г. за донесување одлука за одземање на дозволата за телевизиско емитување на Трговското друштво за радиодифузија ТВ-КАНАЛ ВИС ДООЕЛ Струмица, а согласно Заклучокот, арх.бр.02-5193/2 од 25.12.2024 г., Советот на Агенцијата за аудио и аудиовизуелни медиумски услуги, на 46-та седница одржана на 25.12.2024 г. донесе

## ОДЛУКА

### за одземање на дозволата за телевизиско емитување на Трговско друштво за радиодифузија ТВ-КАНАЛ ВИС ДООЕЛ Струмица

1. СЕ ОДЗЕМА Дозволата за телевизиско емитување, Уп1 бр.08-816 од 07.09.2023 г. на Трговското друштво за радиодифузија ТВ-КАНАЛ ВИС ДООЕЛ Струмица, затоа што по издавањето на дозволата настанале околности што претставуваат законски пречки за имателот на дозволата да ја врши дејноста, односно поради тоа што радиодифузерот не ги исполнил минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување - одговорниот уредник не е во редовен работен однос и со полно работно време работен во радиодифузерот.

2. Одлуката се објавува во „Службен весник на Република Северна Македонија“, на веб страницата на Агенцијата за аудио и аудиовизуелни медиумски услуги и во два дневни весници, од кој едниот дневен весник е на јазикот на заедницата која не е во мнозинство, а го зборуваат најмалку 20% од граѓаните во Република Северна Македонија.

3. Оваа Одлука е конечна.

## Образложение

Трговското друштво за радиодифузија ТВ-КАНАЛ ВИС ДООЕЛ Струмица (ТДР ТВ-КАНАЛ ВИС ДООЕЛ Струмица), е имател на дозвола за телевизиско емитување, Уп1 бр.08-816 од 07.09.2023 г., за емитување преку јавна електронска комуникациска мрежа која не користи ограничен ресурс, за подрачјето на Д4 - Боскија (Радовиш, Конче, Василево, Босилово, Струмица, Ново Село, Валандово, Богданци, Дојран, Гевгелија), телевизиски програмски сервис со претежно забавен општ формат, на македонски јазик.

Согласно член 62 став 6 од Законот за аудио и аудиовизуелни медиумски услуги (ЗАВМУ) за обезбедување на телевизиско или радио емитување покрај условите и обврските пропишани во овој закон, радиодифузерот треба да исполнува посебни минимални технички, просторни, финансиски и кадровски услови во



зависност од програмскиот формат, пропишани со подзаконски акт донесен од страна на Агенцијата.

Членот 21 став 1 точка 4 од Правилникот за минимални технички, просторни, финансиски и кадровски услови за добивање дозвола за радио и телевизиско емитување, пропишува дека имателот на дозволата за телевизиско емитување на програмски сервис од општ формат е должен во редовен работен однос, да има најмалку 5 (пет) лица кои учествуваат во создавањето на програмата, ако има дозвола за емитување програма на регионите: Д1-Црн Врв – Велес, Д2-Страцин, Д3-Туртел, Д4-Боскија, Д5-Пелистер, Д6-Мали Влај и Д8-Попова Шапка. Одговорниот уредник на програмскиот сервис од општ формат треба да биде во редовен работен однос (став 3 од член 21 од Правилникот). Лицата наведени во ставовите 1 и 3 од овој член треба да се вработени во радиодифузерот со полно работно време, согласно одредбите од Законот за работните односи (став 4 од истиот член).

Агенцијата за аудио и аудиовизуелни медиумски услуги (Агенцијата) на 13.09.2024 г. до ТДР ТВ-КАНАЛ ВИС ДООЕЛ Струмица испрати Барање, арх.бр.03-3751/1, со кое побара во рок од седум дена од денот на неговиот прием да достави документи - Пријави/Одјави во задолжително социјално осигурување – Образец М1/М2, издадени од Агенцијата за вработување на РСМ, од кои ќе може да се констатира дека ги исполнува минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување. Барањето уредно беше примено од страна на радиодифузерот на 17.09.2024 г., а рокот за доставување на погоренаведените документи истече на 24.09.2024 г. Бидејќи заклучно со 28.10.2024 г. до Агенцијата од страна на радиодифузерот не беа доставени потребните документи, Агенцијата повторно до ТДР ТВ-КАНАЛ ВИС ДООЕЛ Струмица испрати Барање, арх.бр.03-4455/1 од 29.10.2024 г. со кое побара во рок од седум дена од денот на неговиот прием да ги достави потребните документи во оригинал или копии заверени на нотар. Барањето уредно беше примено од страна на радиодифузерот на 01.11.2024 г. На 31.10.2024 г., радиодифузерот до Агенцијата достави Пријави/Одјави во задолжително социјално осигурување (Обрасци М1/М2), издадени од Агенцијата за вработување на РСМ за 5 (пет) лица вработени во ТВ-КАНАЛ ВИС ДООЕЛ Струмица. Меѓутоа, од доставените документи, беше констатирано дека одговорниот уредник на радиодифузерот не е во редовен работен однос и со полно работно време вработен во радиодифузерот, што е спротивно на член 21 од Правилникот за минимални технички, просторни, финансиски и кадровски услови за добивање дозвола за радио и телевизиско емитување. Ова беше потврдено и во телефонски разговор реализиран помеѓу вработени во Агенцијата и ТДР ТВ-КАНАЛ ВИС ДООЕЛ Струмица, во кој му беше посочено на радиодифузерот дека е потребно да се исполни и оваа обврска за да се потврди дека истиот ги исполнува минималните кадровски услови, согласно цитираниот Правилник. Заклучно со 05.12.2024 година, радиодифузерот не достави до Агенцијата документи од кои може да се потврди дека одговорниот уредник е во редовен работен однос и со полно работно време вработен во ТДР ТВ-КАНАЛ ВИС ДООЕЛ Струмица.

Согласно член 27 став 1 од ЗАВМУ, Агенцијата врши административен надзор, кој се врши на работењето на издавачите на медиуми од аспект на усогласеноста на нивното работење со условите утврдени со Законот за медиуми, Законот за аудио и аудиовизуелни медиумски услуги и прописите донесени врз основа на него (член 29 став 1 од ЗАВМУ).

Во врска со наведеното, Агенцијата, преку Секторот за стратешко планирање и заштита на авторски права, изврши редовен, административен надзор на работењето на Трговското друштво за радиодифузија ТДР ТВ-КАНАЛ ВИС ДООЕЛ Струмица, при што во Писмениот извештај за извршен административен надзор, арх.бр.03-5048/1 од 06.12.2024 г., констатираше дека радиодифузерот не ги исполнува минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио



и телевизиско емитување, односно дека одговорниот уредник не е во редовен работен однос и со полно работно време вработен во радиодифузерот.

Во член 23 став 1 алинеја 3 од ЗАВМУ утврдено е дека доколку се констатира непочитување, повреда или прекршување на одредбите од ЗАВМУ и подзаконските акти, донесени врз основа на него, како и на условите и обврските утврдени со дозволата и другите акти на Агенцијата, против издавач на медиум, Советот на Агенцијата може да преземе мерка - одземање на дозволата.

Согласно член 82 став 1 алинеја 5 од ЗАВМУ, Агенцијата ќе ја одземе дозволата за телевизиско или радио емитување, пред истекот на рокот за којшто е издадена и ќе го избрише радиодифузерот од регистарот на радиодифузери, по претходно доставено писмено известување, доколку по издавањето на дозволата ќе настанат околности што претставуваат законски пречки за имателот на дозволата да ја врши дејноста.

Постапката за одземање на дозволата за телевизиско или радио емитување, согласно член 83 став 1 од ЗАВМУ ја покренува Советот по предлог на директорот на Агенцијата.

Со оглед на утврдената фактичка состојба, а имајќи предвид дека ТДР ТВ-КАНАЛ ВИС ДООЕЛ Струмица, не ги исполнил минималните кадровски услови утврдени во цитираниот Правилникот, односно одговорниот уредник не е во редовен работен однос и со полно работно време вработен во радиодифузерот (член 62 став 6 од ЗАВМУ и член 21 од истиот Правилник), Директорот на Агенцијата, врз основа на член 83 став 1, а во врска со член 82 став 1 алинеја 5 од ЗАВМУ, достави Предлог Уп1 бр.08-331 од 11.12.2024 г. за покренување постапка за одземање на дозволата за телевизиско емитување на ТДР ТВ-КАНАЛ ВИС ДООЕЛ Струмица, Уп1 бр.08-816 од 07.09.2023 г.

Советот на Агенцијата на 45-та седница одржана на 12.12.2024 г., согласно Заклучокот, арх.бр.02-5070/4 од 12.12.2024 г., го усвои Предлогот, Уп1 бр.08-331 од 11.12.2024 г., за покренување на постапка за одземање на дозволата за телевизиско емитување на ТДР ТВ-КАНАЛ ВИС ДООЕЛ Струмица, Уп1 бр.08-816 од 07.09.2023 г.

Во врска со покренатата постапка за одземање на дозволата на ТДР ТВ-КАНАЛ ВИС ДООЕЛ Струмица, Уп1 бр.08-816 од 07.09.2023 г., а согласно член 82 став 1 од ЗАВМУ, Агенцијата испрати Известување до наведениот радиодифузер (Уп1 бр.08-331 од 13.12.2024 г.), во кое му беше укажано дека доколку не ја достави потребната документација од која што може да се констатира дека ги исполнува минималните кадровски услови (одговорниот уредник да е во редовен работен однос и со полно работно време ангажиран во радиодифузерот) утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување, Советот на Агенцијата во рок од 15 (петнаесет) дена од денот на приемот на Предлогот за покренување на постапка за одземање на дозволата, Уп1 бр.08-331 од 11.12.2024 г., ќе донесе Одлука за одземање на неговата дозвола за телевизиско емитување, по што согласно член 85 став 2 од ЗАВМУ, радиодифузерот ќе биде избришан од регистарот на радиодифузери.

Известувањето Уп1 бр.08-331 од 13.12.2024 г., беше доставено по пошта со препорачана пратка до ТДР ТВ-КАНАЛ ВИС ДООЕЛ Струмица. Воедно, известувањето на 13.12.2024 г. и на 19.12.2024 г. беше доставено и во електронска форма на официјалната електронска адреса на радиодифузерот регистрирана како информација за контакт во ЦРПСМ и во регистарот на радиодифузери кој го води Агенцијата, а на 20.12.2024 г. предметното известување беше доставено по електронски пат и до Васко Јорданов, сопственик на радиодифузерот со удел од 50%. На 20.12.2024 г. на официјалната електронска адреса на Агенцијата од страна на Васко Јорданов, сопственик на радиодифузерот, беше потврдено дека е примено Известувањето Уп1 бр.08-331 од 13.12.2024 г., за покренување на постапка за одземање на дозволата за телевизиско емитување (Уп1 бр.08-331 од 20.12.2024 г.).

Во согласност со член 83 став 3 од ЗАВМУ, Советот е должен во рок од 15 дена од денот на приемот на предлогот на директорот за покренување постапка за одземање на дозволата, да донесе одлука со мнозинство гласови од вкупниот број членови на Советот.

На 20.12.2024 г., Агенцијата, преку Секторот за стратешко планирање и заштита на авторски права, изврши контролен, административен надзор на работењето на ТДР ТВ-КАНАЛ ВИС ДООЕЛ Струмица. Во Писмениот извештај за извршен контролен административен надзор, арх.бр.5174/1 од 20.12.2024 г., констатирано е дека радиодифузерот не ги исполнува минималните кадровски услови утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување, односно дека одговорниот уредник не е во редовен работен однос и со полно работно време вработен во радиодифузерот, при што предложено е Советот да донесе одлука за одземање на дозволата за телевизиско емитување на ТДР ТВ-КАНАЛ ВИС ДООЕЛ Струмица.

Оттука, со оглед на фактот дека ТДР ТВ-КАНАЛ ВИС ДООЕЛ Струмица и во рокот од 15 (петнаесет) дена, од денот на приемот на Предлогот Уп1 бр.08-331 од 11.12.2024 г., од страна на членовите на Советот на Агенцијата, не ја исполнил обврската предвидена во член 62 став 6 од ЗАВМУ и член 21 од Правилникот за минимални технички, просторни, финансиски и кадровски услови за добивање дозвола за радио и телевизиско емитување, Директорот на Агенцијата, достави Предлог Уп1 бр.08-331 од 23.12.2024 г. за одземање на дозволата за телевизиско емитување на наведениот радиодифузер.

Советот на Агенцијата врз основа на член 82 став 1 алинеја 5 и член 83 став 3 од ЗАВМУ, постапувајќи по Предлогот Уп1 бр.08-331 од 11.12.2024 г. за покренување постапка за одземање и Предлогот Уп1 бр.08-331 од 23.12.2024 г. за донесување одлука за одземање на дозволата за телевизиско емитување на ТДР ТВ-КАНАЛ ВИС ДООЕЛ Струмица, а согласно Заклучокот на Агенцијата, арх.бр.02-5193/2 од 25.12.2024 г., донесе Одлука со која се одзема дозволата Уп1 бр.08-816 од 07.09.2023 г. за телевизиско емитување на ТДР ТВ-КАНАЛ ВИС ДООЕЛ Струмица.

Согласно член 84 од ЗАВМУ, Одлуката за одземање на дозволата за телевизиско емитување е конечна, а против истата имателот на дозволата има право да поднесе тужба за поведување управен спор пред надлежниот суд во рок од 30 дена од денот на нејзиниот прием. Постапката пред надлежниот суд е итна.

Врз основа на погоре наведеното се донесе Одлука како во диспозитивот.

Агенција за аудио и  
аудиовизуелни медиумски услуги,  
Претседател на Советот,

Лазо ПЕТРУШЕВСКИ

**Правна поука:** Против оваа одлука за одземање на дозволата, Трговското друштво за радиодифузија ТВ-КАНАЛ ВИС ДООЕЛ Струмица, има право да поднесе тужба за поведување управен спор пред надлежен суд во рок од 30 дена од денот на нејзиниот прием.

**Доставено до:**

- Трговското друштво за радиодифузија ТВ-КАНАЛ ВИС ДООЕЛ Струмица;
- Управителот на Трговското друштво за радиодифузија ТВ-КАНАЛ ВИС ДООЕЛ Струмица;
- Секторот за правни работи и јавни набавки;
- Секторот за информатичка поддршка и општи работи – Архива;
- Назначените лица во Агенцијата за водење на Уписникот Уп1 и
- Агенцијата за електронски комуникации на Република Северна Македонија.